

मुख्यमंत्री ने 'मिशन शक्ति' अभियान की समीक्षा की

आगामी शारदीय नवरात्रि से महिला सुरक्षा, सम्मान एवं स्वावलम्बन को समर्पित 'मिशन शक्ति' के ०५वें चरण के शुभारम्भ की घोषणा की

मिशन शक्ति अभियान से प्रदेश में महिलाओं और बालिकाओं की सुरक्षा एवं सशक्तिकरण की दिशा में आशातीत परिणाम मिले :मुख्यमंत्री

इस चरण में विभागीय समन्वय के साथ व्यापक कार्यक्रम चलाए जाएं, पुलिस बल की फुट पेट्रोलिंग को और प्रभावी बनाया जाए, पी०आर०वी०-११२ की सभी गाड़ियाँ लगातार सड़कों पर सक्रिय रहें

ए०डी०जी०, आई०जी०, डी०आई०जी० जैसे वरिष्ठ अधिकारी स्वयं फील्ड में उतरकर आमजन से संवाद करें, पुलिस लाइनों का निरीक्षण और गश्त में शामिल हों

इस अभियान के ३० दिनों के भीतर सभी ५७ हजार ग्राम पंचायतों और १४ हजार नगरीय वार्डों में महिला बीट पुलिस अधिकारियों को चरणबद्ध ढंग से भेजा जाए

नवरात्रि व अन्य पर्व-त्योहारों की अवधि में मंदिरों, धार्मिक स्थलों, मेलों और अन्य सार्वजनिक स्थलों पर महिला पुलिस बल की विशेष तैनाती सुनिश्चित की जाए

एण्टी रोमियो स्कॉड को और अधिक सक्रिय करते हुए शोहदों के विरुद्ध ऐसी कार्यवाही की जाए, जो नजीर बने

महिला अपराधों में संलग्न अपराधियों पर इस प्रकार की सख्त कार्यवाही की जाए कि वे दोबारा अपराध करने का साहस न कर सकें

प्रत्येक जनपद में महिला सुरक्षा से जुड़े संवाद और कॉन्फ्रेंस आयोजित किए जाएं

विद्यालयों और महाविद्यालयों में लघु फिल्मों का प्रदर्शन कर छात्र-छात्राओं को महिला सुरक्षा और लैंगिक समानता के प्रति जागरूक किया जाए

जेल में बन्द असहाय महिलाओं को विधिक सहायता उपलब्ध कराने के प्रयासों को और प्रभावी बनाया जाए

महिला हेल्पलाइन १०९० पर आने वाली प्रत्येक कॉल को पूरी गम्भीरता से लिया जाए, हर स्थिति में उसका संतोषजनक निराकरण सुनिश्चित हो

सभी नगर निगमों में पिंग बूथ की स्थापना के निर्देश

मिशन शक्ति केन्द्रों पर कार्यरत पुलिसकर्मियों और कर्मचारियों को विशेष प्रशिक्षण दिलाया जाए

लखनऊ : १७ सितम्बर, २०२५

उत्तर प्रदेश के मुख्यमंत्री योगी आदित्यनाथ जी ने आज यहां अपने सरकारी आवास पर विभिन्न विभागों के साथ आहूत एक उच्चस्तरीय बैठक में 'मिशन शक्ति' अभियान की समीक्षा की। इस अवसर पर मुख्यमंत्री जी ने आगामी शारदीय नवरात्रि से महिला सुरक्षा,

सम्मान एवं स्वावलम्बन को समर्पित 'मिशन शक्ति' के 05वें चरण के शुभारम्भ की घोषणा की। उन्होंने कहा कि वर्ष 2020 से प्रारम्भ हुए 'मिशन शक्ति' अभियान से प्रदेश में महिलाओं और बालिकाओं की सुरक्षा एवं सशक्तिकरण की दिशा में आशातीत परिणाम मिले हैं। अब तक इसके चार चरण पूरे हो चुके हैं और आगामी 22 सितम्बर से प्रारम्भ होकर यह पांचवा चरण 30 दिनों तक सतत रूप से संचालित होगा।

मुख्यमंत्री जी ने निर्देश दिए कि इस चरण में विभागीय समन्वय के साथ व्यापक कार्यक्रम चलाए जाएं। पुलिस बल की फुट पेट्रोलिंग को और प्रभावी बनाया जाए। पी0आर0वी0-112 की सभी गाड़ियाँ लगातार सड़कों पर सक्रिय रहें। ए0डी0जी0, आई0जी0, डी0आई0जी0 जैसे वरिष्ठ अधिकारी स्वयं फील्ड में उतरकर आमजन से संवाद करें, पुलिस लाइनों का निरीक्षण करें और गश्त में शामिल हों, ताकि जनता को यह विश्वास हो सके कि सरकार और प्रशासन 24x7 उनकी सुरक्षा के लिए तत्पर हैं। आमजन में सुरक्षा का भाव हो, अपराधी कानून के भय से आतंकित दिखाई देने चाहिए। कानून का दुरुपयोग करने वाला पुरुष अथवा महिला, किसी के साथ भी कार्रवाई में भेदभाव नहीं होना चाहिए।

मुख्यमंत्री जी ने कहा कि वर्तमान समय में 44,177 महिला पुलिस कार्मिकों के साथ प्रदेश की कानून व्यवस्था को सुदृढ़ बनाए रखने में महिला पुलिस बल की महत्वपूर्ण भूमिका है। उन्होंने निर्देश दिये कि इस अभियान के 30 दिनों के भीतर सभी 57 हजार ग्राम पंचायतों और 14 हजार नगरीय वॉर्डों में महिला बीट पुलिस अधिकारियों को चरणबद्ध ढंग से भेजा जाए। ग्राम प्रधान, सभासद, आशा, ए0एन0एम0, आंगनबाड़ी कार्यकर्त्री आदि के साथ यह महिला पुलिस अधिकारी भ्रमण कर महिलाओं और बालिकाओं से संवाद करें, उनकी समस्याओं और आवश्यकताओं को समझें तथा उन्हें उनके अधिकारों और सरकार की कल्याणकारी योजनाओं की पूरी जानकारी दें। आपात स्थिति में कहाँ और कैसे सहायता प्राप्त की जा सकती है, इसकी जानकारी भी उन्हें उपलब्ध करायी जाए।

मुख्यमंत्री जी ने निर्देशित किया कि नवरात्रि व अन्य पर्व-त्योहारों की अवधि में मंदिरों, धार्मिक स्थलों, मेलों और अन्य सार्वजनिक स्थलों पर महिला पुलिस बल की विशेष तैनाती सुनिश्चित की जाए। एण्टी रोमियो स्कॉड को और अधिक सक्रिय करते हुए शोहदों के विरुद्ध ऐसी कार्यवाही की जाए, जो नजीर बने। महिला अपराधों में संलग्न अपराधियों पर इस प्रकार की सख्त कार्यवाही की जाए कि वे दोबारा अपराध करने का साहस न कर सकें। उन्होंने बल

देते हुए कहा कि इस तरह की कार्यवाही में संवेदनशीलता आवश्यक है। यह सुनिश्चित किया जाए कि कार्यवाही जिसके विरुद्ध हो रही, वह शोहदा ही हो।

मुख्यमंत्री जी ने निर्देश दिए कि प्रत्येक जनपद में महिला सुरक्षा से जुड़े संवाद और कॉन्फ्रेंस आयोजित किए जाएं। इस संवाद और कॉन्फ्रेंस में अस्पतालों, औद्योगिक प्रतिष्ठानों, विद्यालयों, महाविद्यालयों और विश्वविद्यालयों के प्रतिनिधियों को शामिल किया जाए। विद्यालयों और महाविद्यालयों में लघु फिल्मों का प्रदर्शन कर छात्र-छात्राओं को महिला सुरक्षा और लैंगिक समानता के प्रति जागरूक किया जाए।

मुख्यमंत्री जी ने कहा कि जेल में बंद असहाय महिलाओं को विधिक सहायता उपलब्ध कराने के प्रयासों को और प्रभावी बनाया जाए। महिला सम्बन्धी अपराधों के निस्तारण के लिए ठोस व्यवस्था सुनिश्चित की जाए। लक्ष्य तय कर अभियोजन की व्यवस्थित कार्यवाही की जाए, ताकि अपराधियों पर त्वरित कार्यवाही हो और तेजी से सजा सुनिश्चित की जा सके। महिला हेल्पलाइन 1090 पर आने वाली प्रत्येक कॉल को पूरी गम्भीरता से लिया जाए और हर स्थिति में उसका संतोषजनक निराकरण सुनिश्चित हो।

मुख्यमंत्री जी ने सभी नगर निगमों में पिंग बूथ की स्थापना के निर्देश देते हुए कहा कि मिशन शक्ति केन्द्रों पर कार्यरत पुलिसकर्मियों और कर्मचारियों को विशेष प्रशिक्षण दिलाया जाए। इस प्रशिक्षण में जेंडर सेंसिटिवाइजेशन, डिजिटल एविडेंस कलेक्शन, केस मैनेजमेंट और वित्तीय सहायता योजनाओं की जानकारी अनिवार्य रूप से शामिल हो। पिंग बूथों पर 24x7 सहायता उपलब्ध रहे और मिशन शक्ति केन्द्रों को 360 डिग्री मॉडल पर विकसित किया जाए। जहाँ शिकायत पंजीकरण, काउन्सलिंग, लीगल एड, फीडबैक और फॉलो-अप जैसी सभी सेवाएं एक ही छत के नीचे उपलब्ध हों।

मुख्यमंत्री जी ने कहा कि यह अभियान तभी सफल होगा जब हर गाँव, हर वॉर्ड और हर परिवार तक इसकी पहुँच सुनिश्चित की जाएगी। मिशन शक्ति केवल सरकारी कार्यक्रम नहीं है, बल्कि महिलाओं को सशक्त बनाने का एक व्यापक सामाजिक अभियान है। उन्होंने स्पष्ट निर्देश दिए कि इस चरण को मिशन मोड में सफल बनाया जाए और प्रदेश की हर बेटी को सुरक्षा एवं सम्मान का भरोसा दिलाया जाए।

बैठक में मिशन शक्ति अभियान के पिछले चरण की उपलब्धियों पर भी एक विस्तृत प्रस्तुति दी गई। मुख्यमंत्री जी को अवगत कराया गया कि मिशन शक्ति के पिछले चरण में

प्रदेश में 3.44 लाख से अधिक कार्यक्रम आयोजित किए गए, जिनमें 2.03 करोड़ से अधिक महिलाओं और बालिकाओं ने सहभागिता की। 9,172 महिला बीट्स और 18,344 महिला पुलिसकर्मियों की तैनाती की गई। महिला हेल्पलाइन 1090, आपात सेवा 112, पिंग बूथ, पिंग स्कूटी-पिंग, एस0यू0वी0 पेट्रोलिंग, आशा ज्योति केन्द्र, सी0सी0टी0वी0 कैमरों और पैनिक बटन जैसी व्यवस्थाओं से सकारात्मक नतीजे सामने आए हैं।

बैठक में मुख्यमंत्री जी को अवगत कराया गया कि आई0टी0एस0एस0ओ0 (इन्वेस्टिगेशन ट्रेकिंग सिस्टम फॉर सेक्सुअल ऑफेंसेज) पोर्टल के अनुसार 98.80 प्रतिशत निस्तारण दर के साथ उत्तर प्रदेश देश में प्रथम स्थान पर है। इसी प्रकार नेशनल कॉन्फ्रेंस ऑफ वीमेन इन पुलिस में उत्तर प्रदेश के मॉडल 'महिला हेल्पलाइन 1090 और मिशन शक्ति' को अन्य राज्यों में लागू करने का प्रस्ताव भी पारित किया गया। मिशन शक्ति के अन्तर्गत पिछले चरण में कई विशेष अभियान संचालित हुए, जिनमें 'ऑपरेशन गरुड़' से साइबर अपराधियों पर प्रभावी कार्यवाही, 'ऑपरेशन बचपन' से 2,857 बच्चों का पुनर्वास और 22 अपराधियों की गिरफ्तारी, 'ऑपरेशन मजनू' से 74 हजार से अधिक युवकों पर कार्यवाही, 'ऑपरेशन नशा मुक्ति' से 40 हजार से अधिक व्यक्तियों की गिरफ्तारी, 'ऑपरेशन रक्षा' से होटलों और पब्स में अवैध गतिविधियों पर रोक तथा 'ऑपरेशन ईगल' से 7,000 से अधिक आरोपियों की गिरफ्तारी शामिल है।

-----

PN-CM-Review Meeting-Mission Shakti-17 September, 2025